



అయితే... విజయవాడ... హైదరాబాద్... విజయవాడకు సుమారు నలభై కిలోమీటర్ల దూరంలో ఉన్న ఎస్టీడి బూత్ లో - దాని యజమాని రమేష్ అసహనంగా కూచుని ఉన్నాడు.

# రూపాయి చెట్టు


విజయవాడ-హైదరాబాద్ హైవే మీద - విజయవాడకు సుమారు నలభై కిలోమీటర్ల దూరంలో ఉన్న ఎస్టీడి బూత్ లో - దాని యజమాని రమేష్ అసహనంగా కూచుని ఉన్నాడు. అరనిమిషానికోసారి బుయ్యిమని శబ్దంచేస్తూ - విజయవాడవైపుకో, హైదరాబాద్ వైపుకో- దూసుకెళ్తున్న లారీలు, మోటారు వాహనాలు - అతనిలోని అసహనాగ్నిలో ఆజ్యం పోస్తున్నాయి. తను వూహించిందో, ఆశించిందో జరగనప్పుడు కలిగే నిస్పృహ అతనిలో... సెల్ ఫోన్లు వచ్చాక ఎస్టీడి బూత్ వల్ల వచ్చే ఆదాయం పడిపోయింది. టాటా సెల్యులార్ వాళ్ళు ఆ హైవేనంతా తమ కార్ల పరిధిలోకి తెచ్చుకున్నాక - ఒక చేత్తో స్టీరింగ్ తిప్పుతూ, మరో చేతిలో బుల్లి సెల్యులార్ పట్టుకుని విలాసంగా మాట్లాడే వాళ్ళు తప్ప - బూత్ దగ్గర ఆగి ఎస్టీడి చేసే వాళ్లే కరువైపోయారు.

ఆర్థిక ఇబ్బంది అతన్ని కుదురుగా కూచోనివ్వటం లేదు. ఆలోచనల్లో మెదడు అతలాకుతలమైపోతోంది. ఇరవై రోజుల క్రితం గామోసు ఒక్కసారిగా వెయ్యిరూపాయలు చేతిలో పడ్డాయి. శ్రమా గిమా ఏం లేదు. ఒక్క ఫోన్ కార్.. అంతే... రూపాయి పావలా ఖరీదు చేసే ఒక్క ఫోన్ కార్ వల్ల తన చేతిలో పది వందరూపాయలనోట్లు గువ్వపిట్టల్లా వాలి ఒదిగిపోయాయి. ఇంకొక్క ఛాన్స్ అలాంటిది తగిలితే చాలు - ఈ నెలకు సరిపోద్ది.

రమేష్ కళ్ళు విప్పార్చి - డేగలా రోడ్డు కన్పించేంతమేరా ఆ చివరి నుంచి ఈ చివరి వరకూ సర్వే చేశాడు.

రోడ్డు ఆహారాన్ని మింగిన కొండచిలువలా స్తబ్ధంగా పడుకుని ఉంది. వాహనాలు ఆహారకుహరంలోకి జారిపోతున్న కుందేలుపిల్లల్లా ఉన్నాయి.

రమేష్ కి పిల్లాడి అనారోగ్యం గుర్తొచ్చింది. వాడికి నిండా ఏడేళ్ళు లేవు. బతికినంత కాలం బలంగా పనిచేయాల్సిన గుండె-వాడి బాల్యంలోనే బలహీనమై పోయింది. వాడి మందులకే నెలకు వెయ్యిరూపాయలౌతున్నాయి. డబ్బు అవసరాలు ఆకలిగొన్న సింహాల్లా అతన్ని చీల్చుకు తింటున్నాయి.



పెద్ద శబ్దం చేస్తూ లారీ ఒకటి దూసుకెళ్ళింది. బాగా పాత లారీలా ఉంది. డొక్ట్రెపోయినా, తన యజమాని డొక్కు నింపడానికి జవజీవాల్ని పోగుచేసుకుని పరుగు పెట్టోన్న ముసలి ఒగ్గులా ఉంది. అది వదిలిన దట్టమైన పొగ-రమేష్ మొహాన్ని మేఘంలా కప్పేసింది. దాంతో పాటు దగ్గుతెర కమ్మేసి వూపిరాడలేదు. చేత్తో పొగని తరిమేసే ప్రయత్నం చేస్తూ “ఛీ-ఎదవ బతుకు . . . ఈ దుమ్ము, ధూళీ, పొగా . . . ఇవి తిని - తాగి - బతుకుని బుగ్గిచేసుకుంటున్నారెండు పూటలా ఇంత తిండి దొరకటం కనాకష్టంగా ఉంది” అని తిట్టుకున్నాడు.

“ధడ్” మంటూ ఏదో పడినచప్పుడు . . . కీచుమంటూ . . . బ్రేకులు బావురుమన్న ఏడుపు శబ్దం . . .

రమేష్ అలర్ట్ అయినాడు. తనకు బాగా పరిచయమైన చప్పుడది. తను ఆశగా ఎదురుచూస్తున్న శబ్దం అదే. యాక్సిడెంట్ జరిగినపుడు వచ్చే శబ్దం . . . బలంగా బ్రేకుల్ని నొక్కటం వల్ల వచ్చే శబ్దం . . . పొగవల్ల సరిగ్గా కన్పించక బూత్ నుంచి బైటికొచ్చి రోడ్డు వైపు చూశాడు. అరఫర్లాంగు దూరంలో ఉన్న పెట్రోల్ బంకుకు ఎదురుగా ఓ లారీ ఆగి ఉంది. దాని చక్రాల కింద అడ్డదిడ్డంగా పడివున్న స్కూటర్ . . . కొద్దిగా అవతలగా పడివున్న మనిషి శరీరం . . . పెట్రోల్ బంకులోని సిబ్బంది అటువైపుకు పరుగెత్తుతున్నారు.

రమేష్ లో విద్యుత్తులా చైతన్యం . . . పరుగెత్తినంత వేగంగా ఫోన్ దగ్గర కెళ్ళి ఓ నెంబర్ డయల్ చేసి వివరాలు చెప్పాడు.

అరగంట గడవక ముందే సైరన్ మోగించుకుంటూ అక్కడో అంబులెన్స్ వచ్చి ఆగింది.

“హమ్మయ్య! నా చేతికి వెయ్యిరూపాయలు వచ్చినట్లే” అప్పటి వరకూ గోతికాడ నక్కలా ఎదురుచూసిన రమేష్ ఆనందాతిరేకంతో అంబులెన్స్ ను సమీపించి నిర్ఘాంతపోయాడు.

అది అనుపమా హాస్పిటల్ వాళ్ల అంబులెన్స్ . . . మరి తను ఫోన్ చేసిందేమో అనురాధ హాస్పిటల్ కు.

అతనికి నోరెండిపోయింది. దుఃఖం వచ్చింది. ఇదెలా జరిగింది? తనకూ అనురాధ హాస్పిటల్ వాళ్లకూ మధ్య కదా ఒప్పందం కుదిరిందీ? మధ్యలో అనుపమా హాస్పిటల్ ఎక్కడనుండి వూడిపడింది?

ఆ హైవే మీద రమేష్ ఎస్టీడిబూత్ ఉన్న ప్రాంతం యాక్సిడెంట్ ప్రోన్ జోన్. ఎక్కువగా మోటారు వాహనాల ప్రమాదాలు అక్కడే ఓ ఫర్లాంగు అటూ ఇటూగా జరుగుతుంటాయి.

రమేష్ తన కొడుకు ట్రీట్ మెంట్ కోసం ఓసారి అనురాధ హాస్పిటల్ కెళ్లాడు. నాలుగు రోజులు కుర్రవాణ్ణి ఇన్ పేషంట్ గా చేర్చుకుని - ఇంటికి పంపేముందు నాలుగువేల బిల్ చేతిలో పెడితే

లబోదిబోమన్నాడు. తను యస్టీడీ బూత్ నడుపుకునే చాలా చిన్నా చితకా మనిషిననీ - అంతంత లావు బిల్లులు కట్టలేననీ మొరపెట్టుకున్నాడు.

“అంతంత బిల్లులు కట్టలేని వాడివి ఇంతింత పెద్ద ఆస్పత్రికి ఎందుకు అఘోరించావు? ఏ ప్రభుత్వాస్పత్రిలోనో పడి ఏడ్వలేకపోయావా” అంటూ మొరిగిన ఆ ఆస్పత్రి యజమానికి రమేష్ ఎస్టీడీ బూత్ ఎక్కడుందో తెలిశాక మెరుపులా ఓ ఆలోచన తట్టింది.

యాక్సిడెంట్ కేసుల్లో లక్షలకు లక్షలు బిల్లులు చేసి రెండు చేతులా సంపాదించవచ్చని ప్రతి హాస్పిటల్ యాజమాన్యానికీ తెలుసు. ఇన్నూరెన్స్ బిల్లులో తొంభైశాతమో లేక మొత్తమో అప్పనంగా నొక్కేసి పదో పరకో పేషంట్ చేతిలో పెద్దేసరి. అందుకే రమేష్ తో అతనో ఒప్పందానికొచ్చాడు. యాక్సిడెంట్ జరిగిన వెంటనే సమాచారం అందచేస్తే అతని చేతిలో వెయ్యి రూపాయలు - అక్షరాలా వెయ్యిరూపాయలు పడ్తాయి. పేషంట్ మొదట తమ అంబులెన్స్ లోపడి - ఆ పై తమ ఐసియూలో ధబాల్నూ పడతాడు. వాడికొచ్చే ఇన్నూరెన్స్ సొమ్ము, కాంపెన్సేషన్ సొమ్ము స్వాహా చేసే అదృష్టం తమకు పడుతుంది.

ఆ విధంగానే ఈ మధ్య రమేష్ పుణ్యమా అంటూ నెలకు ఒకటి రెండు యాక్సిడెంట్ కేసులు తగిలి అనురాధ హాస్పిటల్ ఆర్థిక పరిస్థితి అద్భుతంగా ఉంటోంది.

ఓ ఇరవై రోజుల క్రితం ఇలానే రమేష్ నుంచి ఫోన్ అందుకుని అక్కడికెళ్ళితే పేషంట్ స్పృహలోనే ఉన్నాడు. మాట్లాడుతున్నాడు. అతని మారుతి నుజ్జునుజ్జయింది. ఖరీదయిన పేషంట్ కదా ఎందుకయినా మంచిదని వాళ్ళింటికి ఫోన్ చేయించి అనురాధ హాస్పిటల్ కు వెళ్తున్నట్లు చెప్పించారు.

ఆ డాక్టర్ కి అనుమానంగానే ఉండింది. అతను భయపడినట్టే హాస్పిటల్ కు చేరేలోపలే పేషంట్ ‘హరీ’ అన్నాడు. పేషంట్ బతికే ఉన్నాడనే రుజువుకోసం సెల్ ఫోన్లో పేషంట్ చేత మాట్లాడించిన డాక్టర్ తన తెలివికి తనే మురిసిపోయి - ఆ శరీరాన్ని ఆపరేషన్ థియేటర్ లోకి తరలించి రెండు మేజర్ సర్జరీలు జరిపాడు. పేషంట్ బంధువులొచ్చాక “ఆపరేషన్ సక్సెస్ - అయినా కొన్ని గంటలు అబ్జర్వేషన్ లో ఉంచాలి. దేవుడిపైన భారం వేయండి” అని చెప్పి మరికొన్ని గంటలు గడిచాక ‘సారీ - దేవుడికి దయ లేదు. మా శాయశక్తులా పోరాడినా కాపాడలేకపోయాం’ అంటూ బాధని నటించి లక్షరూపాయల బిల్లు వాళ్ల చేతుల్లో పెట్టి - శవాన్ని డబ్బుతో బార్టర్ సిస్టంలో బదిలీ చేశాడు.

ఇప్పుడు రమేష్ నుంచి ఫోన్ రాగానే ఆఘమేఘాల మీద బయల్దేరారు. ఎటొచ్చీ అనుపమా హాస్పిటల్ అంబులెన్స్ వచ్చిన రెణ్ణిమిషాల తర్వాత స్పాట్ కి చేరుకోగలిగారు.

అనురాధ హాస్పిటల్ అంబులెన్స్ చూశాక రమేష్ కి పోయిన ప్రాణం తిరిగివచ్చినట్లయింది. కానీ ఒక పేషంట్ ను తీసుకెళ్ళడానికి రెండు అంబులెన్సులు రావటంతో అయోమయం ఏర్పడింది.

స్ట్రైచర్ ని పేషంట్ పక్కన పెట్టి అతన్ని చెరో వైపు పట్టుకుని ఎత్తబోతున్న మేల్ నర్సుల వైపు అనురాధ హాస్పిటల్ డాక్టర్ గుడ్లురిమి చూశాడు.

“ఆ పేషంట్ కోసమే మేము నలభై కిలోమీటర్లు ప్రయాణించి వచ్చింది. మీరెనక్కి వెళ్ళిపోండి. పేషంట్ ని మాకు వదిలేయండి” అని హుంకరించాడు.

“మేమూ ప్రయాణించాం నలభై కిలోమీటర్లు - మీకంటే ముందొచ్చింది మేము. పేషంట్ మా హాస్పిటల్ కి చెందుతాడు” అన్నాడు అనుపమ హాస్పిటల్ డాక్టర్.

“గత ఆర్నెల్లనుంచి ఇక్కడ ఏ యాక్సిడెంట్ జరిగినా మేం వచ్చి పేషంట్స్ ని తీసు కెళ్తున్నాం . . . మిమ్మల్ని మొట్టమొదటిసారి చూస్తున్నానిక్కడ . . . ఈ ప్రాంతం మాది-మీకిక్కడి పేషంట్స్ మీద ఏ రకమైన హక్కులేదు.”

“ఈ ఏరియాను మీకు ధారాదత్తంచేస్తూ ఎవరైనా బాండ్ పేపర్ రాసిచ్చారా? మీ స్వంత ఆస్తి అనుకుంటున్నారా ఈ రోడ్డుని? ఇది గవర్నమెంటు వాళ్ళ రోడ్డు . . . పేషంట్ పైన మీ కెంత అధికారం ఉందో మాకూ అంతే అధికారం ఉంది. మేం మీలా పేషంట్ ని బట్ట పిండినట్లు పిండి పిప్పిచేయం.”

“అబ్బో సేవాశ్రమమా మీ హాస్పిటల్? మొన్ననేగా పిల్లలు లేని దంపతులకు ఆశ కల్పించి-లక్షలు పిండుకుని - కడుపొచ్చిందని ఫాల్స్ రిపోర్ట్ తెప్పించి - మూణ్ణెళ్ల తర్వాత అబార్షన్ అయిందని నమ్మించి - మరో ప్రయత్నం చేస్తే తప్పకుండా నిలుస్తుందని ఒప్పించి - ఇలా అన్ని రకాలుగా వాళ్ళని దోచుకున్నారు! మీరెన్నెన్ని ఘోరాలు చేసి సంపాదిస్తున్నారో మాకు తెలీదనుకోకండి.”

“మేం మీలా శవాల మీద ఆపరేషన్లు చేయటం లేదు. పేషంట్ ఇంకా బతికే ఉన్నాడని బంధువుల్ని నమ్మించి - ఐసియూని మార్చురీ కింద మార్చేసి దోచుకోవడంలేదు”.

“మా హాస్పిటల్ ని ఏమైనా అన్నావంటే పుచ్చెలు ఎగిరిపోతాయ్.”

“మా హాస్పిటల్ ని తప్పుపట్టావంటే పళ్ళు రాలిపోతాయి.”

వాళ్ళిద్దరూ కలబడేందుకు సిద్ధపడ్డారు.

పేషంట్ ని లేపబోతున్న అనురాధ మేల్ నర్సులపైన అనుపమ హాస్పిటల్ మేల్ నర్సులు విరుచుకుపడ్డారు.

“పేషంట్ని ముట్టుకుంటే కాళ్ళిరగ్గొడతాం” అన్నారు.

“ఎవరివి! పేషంట్వా? మీరంతటి ఘనులే... కాలికేదో దెబ్బతగిలిందని వస్తే - మందిస్తే తగ్గిపోయేదానికి మేజర్ ఆపరేషన్ చేసి - చివరికది సెప్టిక్ అయ్యి - కాలు తీసేసిన వైనం విజయవాడ మొత్తం గుప్పుమనలేదా?”

“మీ దోపిడీ గురించి ఎవరికీ తెలియదనుకుంటున్నారా? ఓ పేషంట్ తలనొప్పని వస్తే - కళ్ళద్దాలు ఇస్తే సరిపోయేదానికి - సీటీస్కాన్లు చేయించి డబ్బు దోచుకున్న దొంగలు మీరు. కడుపు నొప్పని వస్తే అపెండిసైటిస్ అని భయపెట్టి - పొట్టకోసి కుట్టేసి - ఆపరేషన్ చేశామంటూ వేలకువేలు దొబ్బిన దగుల్బాజీలు మీరు.”

“మమ్మల్ని దొంగలంటావా? మీరు దళారులు . . . రిక్షావాళ్ళకు కమీషన్లుచ్చి పల్లెటూరి పేషంట్లను రప్పించుకునే దుర్మార్గులు . . . పెళ్ళికి పిల్చినట్లు ‘సుస్వాగతం’ అంటూ హాస్పిటల్ బయట ఆ బోర్డేమిటి మీ పిండాకూడు . . . పేదవాళ్ళ అజ్ఞానాన్ని, డబ్బునోళ్ళ భయాన్ని సొమ్ముచేసుకుంటున్న గజదొంగలు మీరు . . .”

వాళ్ళుకూడా జుట్లు పట్టుకుని కొట్టుకోడానికి సమాయత్తమైనారు.

అక్కడ యాక్సిడెంట్ జరిగిన భీభత్సవాతావరణానికి తోడు రెండు హాస్పిటళ్ళ సిబ్బంది మధ్య యుద్ధ వాతావరణం నెలకొంది.

ఫస్ట్ఎయిడ్కి వాడే కత్తెరల్ని, బ్లేడుల్ని ఆయుధాలుగా మలుచుకుని దొమ్మీకి దిగిపోవడానికి సిద్ధమై పోతున్నారు.

బలమైన గాయాలు తగిలి వళ్ళంతా రక్తంతో తడిసి పోయి - చావుకి అతి సమీపంగా పడి విలవిల్లాడుతున్న పేషంట్ పరిస్థితి దయనీయంగా ఉంది.

అప్పటికి యాక్సిడెంట్ జరిగి గంట దాటి పోయింది. కొద్దికొద్దిగా స్పృహలో కొచ్చిన పేషంట్ మాట్లాడటానికి ప్రయత్నిస్తున్నాడు. అతని నోటినిండా రక్తం వూరుతోంది. మాట పెగలటం లేదు. అతి కష్టంమీద చేతులు ఒకచోట చేర్చి దండం పెడుతున్నాడు. అతనికి తను చనిపోవడం ఖాయమని భయమేస్తోంది. ఏ పుణ్యాత్ముడో హాస్పిటల్కి తీసుకెళ్తే తను బతకొచ్చున్న ఆశా ఉంది.

మనుషులు కళ్ళకు మసకమసగ్గా కన్పిస్తున్నట్లే - అతని ఆలోచనలు కూడా బూజర బూజరగా బ్లర్ అయి తేలిపోతున్నాయి. ఎవరెందుకు అరుచుకుంటున్నారో - తనని ఎందుకు ఆస్పత్రికి తీసుకెళ్ళటం లేదో అతనికి అర్థం కావటంలేదు. అసలు తను బతికే ఉన్నాడా? అనే అనుమానం . . . నొప్పి తెలుస్తోంది. నడుం విరిగిందా? తల పగిలిందా? గాయాలనుండి

రక్తం ప్రవించి జిగటజిగటగా తగుల్తోంది.

“అయ్యా! నన్ను బ్రతికించండి - నన్ను రక్షించండి - మీకు దండం పెద్దాను ఎవరైనా హాస్పిటల్ కు తీసుకెళ్ళండి” అని చెప్పాలనుకున్నాడు - చెప్పాననుకున్నాడు . . . నోట్లోంచి మాటలకు బదులు రక్తపు బుడగలు బైటికి వచ్చాయి. గుండెల మీద నిస్త్రాణగా పడి ఉన్న అరచేతుల్ని అతికష్టంమీద మోడ్చి మరలా నమస్కారం పెట్టాడు.

గుంపులో నిలబడి ఇదంతా గమనిస్తున్న ఓ వ్యక్తికి బోల్డు జాలి కలిగింది.

“ఎవరో ఒకరు తొందరగా పేషంట్ ని హాస్పిటల్ కు తీసుకెళ్ళండి. మీలో మీరిలా వాదులాడుతూ కూచుంటే పేషంట్ చచ్చివూరుకుంటాడు. ఇప్పటికే చాలా రక్తం కారింది” అన్నాడు.

“పేషంట్ చచ్చినా వాళ్ళకేం పర్లేదు . . . శవాన్ని అడ్డం పెట్టుకుని బిజినెస్ ఎలా చేయాలో వాళ్ళకు బాగా తెలుసు. హృదయం లేని రాక్షసులు వాళ్ళు” అన్నారు అనుపమ హాస్పిటల్ సిబ్బంది.

“మీరసలు మనుషులేకాదు మృగాలు. మీకసలు మనసనేదేలేదు - బండరాళ్ళు. పేషంట్ గిలగిలా కొట్టుకుంటున్నా జాలనేదే లేకుండా అరగంటపైగా మాతో పోట్లాడుతున్నారు . . . ఇప్పటికైనా వదిలేయండి. పేషంట్ ని మేము తీస్కెళ్తాం” అన్నారు అనురాధ హాస్పిటల్ సిబ్బంది.

“వీల్లేదు మేము తీస్కెళ్తాం”

“కాదు మేమే”

మరలా వాగ్యుద్ధం ప్రారంభమైంది.

రమేష్ కి అసహనంగా ఉంది. తనకు రావాల్సిన వెయ్యిరూపాయలు రానందుకు కోపంగా కూడా ఉంది. ఇంతకు ముందెప్పుడూ ఇలా జరగలేదు. ఫోన్ చేశాక - అంబులెన్స్ రాగానే - మొదట తన చేతిలో వెయ్యిరూపాయలున్న కవరు పెట్టాక - పేషంట్ దగ్గరకెళ్ళేవారు.

తన డ్యూటీ తను చేశాడు. మరో అంబులెన్స్ రావటంలో తన ప్రమేయం ఏమీలేదు. ఒప్పందం ప్రకారం తనకు వెయ్యిరూపాయలు రావాల్సిందే.

అనురాధ హాస్పిటల్ డాక్టర్ని పక్కకు పిలిచి. “నా డబ్బులు నాకివ్వండి” అని అడిగాడు.

“ఏ డబ్బులు?”

“మీకు ఫోన్ చేశానుగా . . . నాకు రావాల్సిన వెయ్యిరూపాయలు ఇచ్చేయండి.”

“పేషంట్ ని మా హాస్పిటల్ కు తీసుకెళ్తేనే కదా మాకు లాభం వచ్చేది. అందుగ్గాను కమీషన్ కింద నీకు డబ్బులిస్తాం. అంతే గాని పేషంట్ ఇప్పుడు ఎవరి హాస్పిటల్ కు వెళ్తాడో తెలీని పరిస్థితిలో నీకెలా డబ్బులిస్తాను?”

“నాకదంతా తెలీదు. మన ఒప్పందం ప్రకారం యాక్సిడెంట్ జరిగిన వెంటనే నేను ఫోన్ చేశాను. కాబట్టి నాకు రావల్సిన వెయ్యిరూపాయలు మీరివ్వాలిందే.”

“అసలు అనుపమ హాస్పిటల్ వాళ్ళకు కబురెలా అందింది? వాళ్ళకూ నువ్వే చెప్పావా? ఇద్దరినుంచీ కమీషన్ కొట్టేయాలని ప్లానా?”

ఆ మాటకు రమేష్ ఖంగుతిని డిఫెన్స్ లో పడ్డాడు.

“నేను చెప్పలేదు - పెట్రోల్ బంకులోని కుర్రాడెవరైనా ఫోన్ చేశాడేమో”

“నీకెలా తెలుసు?”

“ఇందాక ఒక మేల్ నర్స్ వెళ్ళి పెట్రోల్ బంకులోని అబ్బాయికి కవరు ఇవ్వడం నేను చూశాను” అబద్ధం చెప్పాడు - వాళ్ళిచ్చారు కాబట్టి తనకూ ఇవ్వాలనే రూలు వర్తిస్తుందన్న ఆశతో . . .

“వాళ్ళిస్తే ఇవ్వనీ . . . నేనివ్వను.”

“ఎలా ఇవ్వరో నేనూ చూస్తాను.”

“ఏం చేస్తుంటావో చేస్తో ఫో”

“ఇకనుంచీ నేను ఫోన్లు చేయను”

“మానెయ్ - నువ్వుగాక పోతే మరో గన్నాయిగాడు. ఇలాంటి పనులకు కో అంటే కోటి మంది”

“అంతేనా”

“అంతే”

విజయవాడలో ఉన్న తన కూతుర్ని, అల్లుణ్ణి చూసుకుని కార్లో హైద్రాబాద్ కి తిరిగి వెళ్తున్న డా॥ రఘు యాక్సిడెంట్ జరిగిన చోటికి రాగానే కారుదిగి విషయం ఏమిటో క్షణాల్లో గ్రహించాడు.

అతనికి హైద్రాబాద్ లోని అమీర్ పేటలో స్వంత హాస్పిటల్ ఉంది.

పేషంట్ పరిస్థితిని అంచనా వేశాడు. అక్కడినుంచి హైద్రాబాద్ కు ప్రయాణం నాలుగంటలు పడుతుంది. మనిషి అన్ని గంటలూ బ్రతికే ఉంటాడా లేదా అని బేరీజు వేసుకున్నాడు. పేషంట్ పక్కన కూచుని ప్రాథమిక పరీక్షలు చేశాడు. గుండె, వూపిరితిత్తులు పరీక్షించాడు.

నాలుగంటల వరకు వైద్యసహాయం లేకున్నా బ్రతికేలానే ఉన్నాడు. ఓ వేళ పోతేనో? అప్పుడు ఏం చేయాలో ఆలోచించుకోవచ్చునుకున్నాడు. బంధువులొచ్చేలోపల పేషంట్ లోక అతని శవమో అపరేషన్ థియేటర్ లోపల ఉండేట్లు జాగ్రత్త పడితే చాలనుకున్నాడు.

పేషంట్ ని తను తీసుకెళ్ళటం వల్ల లాభం తప్ప నష్టం ఉండదని నిర్ధారణకు వచ్చాక, తన

